



TRIBUNAL GHAL TALBIET ZGHAR

**GUDIKATUR DR.
VERONICA GALEA DEBONO**

Seduta tat-28 ta' Ottubru, 2010

Talba Numru. 624/2006

Attard & Co (Industrial) Limited (C16734).

Vs

Adrian Salamone u b'digriet tat-30 ta' Marzu 2007 giet awtorizzata korrezzjoni sabiex il-kunjom Salamone jinbidel ghal 'Salomone'.

It-Tribunal

Ra l-Avviz tat-talba li permezz tieghu s-socjeta' attrici qed titlob illi l-konvenut jigi kundannat ihallasha s-somma ta' mitejn u sebghin lira Maltin u erbgha u tletin centezmu (Lm270.34), rapprezentanti bilanc ta' prezz ta' merkanzija lilu mibjugha u konsenjata mis-socjeta' attrici. Bl-ispejjes u bl-interessi mid-data tal-prezentata tal-Avviz kontra l-konvenut ngunt ghas-subizzjoni.

Ra r-risposta tal-konvenut li ecepixxa (i) illi preliminarjament kunjom il-konvenut huwa Salomone u

mhux Salamone u ghalhekk ghandha ssir id-debita korrezzjoni; (ii) illi preliminarjament it-talba attrici hija intempestiva ghax il-konvenut kien interpellat permezz ta' ittra tal-14 ta' Frar 2006 u spjega kjarament is-sitwazzjoni u baqa' jistenna risposta mill-attrici, liema attrici ma rrispondiet xejn u minnflok qabdet u fethet il-kawza bla preavviz ta' xejn. Ghalhekk ukoll u fi kwalunkwe kaz il-konvenut m'ghandux ibghati l-ispejjes ta' din il-procedura; (iii) illi t-talbiet attrici huma infondati fil-fatt u fid-dritt; (iv) illi l-konvenut m'ghandu jaghti xejn lill-attrici ghax il-prodott ikkonsenjat minnha ma kienx jiswa ghall-iskopijiet li ghalih inbiegh u assolutament ma kienx tal-kwalita' pattwita, anzi l-prodott kien agent ta' danni fil-fond tal-konvenut ghal liema danni qeghda tigi pprezentata l-annessa kontrotalba; (v) illi bla pregudizzju ghall-eccezzjonijiet l-ohra, jekk hemm xi hlas li ghandu jsir lill-attrici, dan ghandu jigi pacut ma dak li ghandha taghti lill-konvenut, s-socjeta' attrici. Bl-ispejjes kontra l-attrici, u salvi eccezzjonijiet ulterjuri.

Ra l-kontro-talba tal-konvenut li talab illi l-attrici tigi kkundannata thallas danni lill-konvenut fir-rigward ta' xogholijiet u xirjiet necessarji sabiex il-hitan tal-fond tieghu illi fuqhom intuza z-zebgha tal-attrici b'rizultati dizastruzi jigu ttrattati mill-gdid bl-inkonvenjenzi kollha li dan igib mieghu. L-attrici giet interpellata b'ittra izda m'ghamlet xejn. Ghall-iskop ta' kompetenza, jigi dikjarat li t-talba ma teccedix l-ammont ta' Lm1,500. Bl-ispejjes u bl-imghax mid-data tal-ittra kontra l-attrici ngunta ghas-subizzjoni.

Ra r-risposta tas-socjeta' attrici ghall-kontro-talba tal-konvenut, li eccepjet illi l-kontro talba ghandha tigi michuda stante li (i) preliminarjament il-kontro-talba hija preskritta ai termini tal-Artikolu 2153 tal-Kap. 16 tal-Ligijiet ta' Malta; (ii) illi minghajr pregudizzju ghall-premess u in linea sussidjarja u fil-mertu, s-socjeta' attrici mhix responsabbli ghall-allegati danni anki minhabba l-fatt li ma kenitx hi li ghamlet ix-xogholijiet; (iii) illi l-prodott mibjugh mill-attrici ma kienx affett minn difett jew nuqqasijiet; (iv) illi l-kuntratt bejn il-partijiet kien kuntratt ta' bejgh u kwalunkwe azzjoni tal-konvenut a bazi tal-kuntratt huwa preskritt ai termini tal-Artikolu 1407(1) tal-Kap. 16 tal-

Kopja Informali ta' Sentenza

Ligijiet ta' Malta; (v) illi l-kwantum tad-danni ghandu jigi ppruvat mill-konvenut. Bl-ispejjes.

Ra n-nota tal-konvenut li biha huwa ecepixxa ulterjorment illi t-talba attrici hija preskritta ai termini tal-Artikolu 2148(b) tal-Kap 16 tal-Ligijiet ta' Malta.

Sema x-xhieda ta' Patrick Spiteri Staines prodott mis-socjeta' attrici.

Sema x-xhieda ta' Simon Zammit prodott mill-konvenut.

Sema x-xhieda tal-konvenut Adrian Salomone.

Sema x-xhieda ta' Stephen Magri prodott mill-konvenut.

Ra d-dokumenti kollha li gew esebiti.

Ra l-atti kollha tal-kawza.

Sema t-trattazzjoni finali tal-avukati difensuri tal-partijiet.

Ikkunsidra.

Illi l-kawza odjerna tikkoncerna fl-ewwel lok talba ghall-hlas ta' prodott mibjugh u kkonsenjat mis-socjeta' attrici lill-konvenut, u fit-tieni lok, kontro-talba tal-konvenut ghall-hlas ta' danni da parti tas-socjeta' attrici, liema danni gew allegatament ikkagunati minn prodott difettuz.

Illi qabel ma jghaddi sabiex jezamina l-mertu tal-kaz odjern, it-Tribunal ser jittratta t-tlett eccezzjonijiet separati ta' preskrizzjoni, kif sollevati mill-partijiet.

Fl-ewwel lok, permezz ta' nota tieghu, l-konvenut ressaq eccezzjoni ulterjuri fejn ecepixxa illi t-talba attrici hija preskritta ai termini tal-Artikolu 2148(b) tal-Kap. 16 tal-Ligijiet ta' Malta. Skond dan l-artikolu, l-azzjonijiet ta' kredituri ghall-prezz ta' merkanzija, oggetti jew hwejjeg ohra mobbli, mibjugha bl-imnut, jaqghu bi preskrizzjoni bl-eghluq ta' tmintax-il xahar.

Illi minn ezami tal-provi prodotti, u partikolarment mid-Dokument 'PSS 2' (a fol. 24 tal-process), li gie esebit mix-xhud Patrick Spiteri Staines, jidher li l-prodott in kwistjoni kien gie mibjugh u kkonsenjat f'Dicembru tas-sena 2003. Ma jirrizultax illi s-socjeta' attrici hadet xi passi skond il-ligi sabiex tinterrompi jew tissospendi l-perjodu ta' preskrizzjoni. Jirrizulta li l-kawza giet ipprezentata mis-socjeta' attrici fl-24 ta' Lulju 2006, u cioe sentejn u nofs wara l-bejgh tal-prodott in kwistjoni.

Illi madankollu, permezz ta' ittra datata 14 ta' Frar 2006, li giet mibghuta mill-konvenut stess lis-socjeta' attrici, filwaqt li huwa jilmenta dwar il-prodott mibjugh lilu, l-konvenut jghid testwalment hekk kif gej:- *'I am prepared to settle this account amicably and would be happy to meet any of your competent staff members on site so as to address the issue and see the walls for themselves.'*

Illi din l-istqarrija tikkostitwixxi fiha nfusha ammissjoni li l-ammont mitlub huwa fil-fatt dovut, u ghalhekk tirrizulta f'interruzzjoni tal-perjodu preskrittiv. Ghal dawn il-motivi l-eccezzjoni tal-preskrizzjoni sollevata mill-konvenut ma tistax tigi milqugha.

Illi fir-risposta taghha ghall-kontro-talba tal-konvenut, is-socjeta' attrici resqet zewg eccezzjonijiet separati ta' preskrizzjoni. L-ewwel eccezzjoni hija fis-sens li l-kontro-talba hija preskritta ai termini tal-Artikolu 2153 tal-Kap. 16 tal-Ligijiet ta' Malta. L-istess artikolu jiddisponi hekk kif gej:- *'L-azzjoni ghall-hlas tal-hsarat mhux ikkagunati b'reat taqa' bi preskrizzjoni bl-eghluq ta' sentejn.'*

Illi mill-provi prodotti jirrizulta li d-danni fil-hajt tal-konvenut bdew jimmanifestaw ruhhom xi ftit gimghat wara li sar ix-xoghol. Madankollu alavolja jirrizulta li l-materjal inxtara fl-ahhar ta' Dicembru tas-sena 2003, mkien ma jirrizulta bl-ezatt meta tlesta x-xoghol u b'hekk meta bdew jimmanifestaw ruhhom id-danni in kwistjoni. Huwa ovvja li l-terminu tal-preskrizzjoni bijennali jibda jiddekorri mid-data meta wiehed jinduna bid-danni, izda hadd mix-xhieda ma ta indikazzjoni preciza ta' dan. Kien jinkombi fuq is-

socjeta' attrici li tressaq tali prova, gjaladarba din l-eccezzjoni giet sollevata minnha stess. Fin-nuqqas, u peress li t-Tribunal mhux sodisfatt li s-socjeta' attrici ssostanzjat din l-eccezzjoni bi provi sodisfacenti, l-istess eccezzjoni qed tigi michuda.

Illi fl-ahharnett, is-socjeta' attrici, fir-raba eccezzjoni taghha ghall-kontro-talba eccepjet illi l-kuntratt bejn il-partijiet kien kuntratt ta' bejgh u kwalunkwe azzjoni tal-konvenut a bazi tal-kuntratt huwa preskritt ai termini tal-Artikolu 1407(1) tal-Kap. 16 tal-Ligijiet ta' Malta. L-istess artikolu jiddisponi hekk kif gej:-

'L-azzjoni li tmiss lill-bejjiegh ghaz-zieda tal-prezz, u dik li tmiss lix-xerrej ghat-tnaqqis tal-prezz jew biex jerga lura mill-kuntratt, tintilef b'eghluq sentejn minn dakinhar tal-kuntratt.'

It-Tribunal jidhirlu li c-cirkostanzi kontemplati fil-kawza odjerna ma jinkwadrawx ruhhom fl-artikolu fuq citat, u ghalhekk dan l-artikolu ma japplikax ghall-kaz in ezami. Ghal dawn il-motivi din l-eccezzjoni tas-socjeta' attrici ghandha tigi michuda.

Illi fil-mertu, l-fatti tal-kaz in ezami huma s-segwenti:-

L-ewwel nett hawnhekk si tratta ta' bejgh u konsenja ta' materjal partikolari li jintuza ghall-kisi ta' hitan li jkunu qedin ibghatu minn problemi ta' umdita'. Fil-fatt l-iskop ta' dan il-materjal huwa proprju sabiex ihalli l-umdita' tghaddi minn gol-hajt ghall-barra u b'hekk il-hajt ma jzommx umdita' go fih. Il-materjal huwa partikolari wkoll ghaliex jirrikjedi li wiehed isegwi sew l-istruzzjoni meta jigi biex japplikah.

Jirrizulta li l-konvenut kien qabbad lill-certu Steve Magri sabiex jixtri dan il-prodott ghall-uzu fid-dar personali tieghu. Jirrizulta wkoll li s-socjeta' attrici kienet bieghet il-prodott u bl-ebda mod ma kienet involuta fl-uzu u tqeghid tal-materjal fil-proprjeta' tal-konvenut, u lanqas ma kienet giet ikkonsultata dwar dan. Ta' min isemmi pero li l-istruzzjonijiet tal-uzu tal-materjal jinsabu miktubin fuq il-

konfezzjoni tal-prodott stess. Hareġ car mill-provi li l-materjal in kwistjoni jaghti rizzultati tajbin biss jekk jigi applikat skond l-istruzzjonijiet u skond kif suppost.

Illi x-xhud Patrick Spiteri Staines li jekkupa l-kariga ta' Sales and Marketing Manager mas-socjeta' attrici, u li mar jara l-hajt fid-dar tal-konvenut fejn gie applikat il-materjal, esprima d-dubbji tieghu dwar l-applikazzjoni tal-materjal. Huwa xehed dwar id-diversi dubbji li kellu fir-rigward tat-tqeghid tal-materjal, dwar il-hxuna tal-materjal applikat fuq il-hajt, dwar il-preparazzjoni tal-hajt qabel l-applikazzjoni tal-materjal, kif ukoll dwar iz-zebgha li giet applikata fuq il-materjal. Skond ix-xhud, il-materjal in kwistjoni ma kellu l-ebda difetti, izda x-xoghol ta' tqeghid ma kienx sar sew u ghalhekk irrizultaw il-problemi.

L-istess xhud spjega li s-socjeta' attrici kienet hadet '*sample test*' tal-materjal li ntuza mill-konvenut u wara li ghamlet xi testijiet ma rizzulta l-ebda difett. Lanqas ma rceviet xi ilmenti minn klijenti ohrajn li kienu xtraw parti mill-istess '*batch*' tal-materjal li xtara l-konvenut.

Minn-naha tieghu l-konvenut iproduca bhala xhud lil certu Simon Zammit li kien proprju l-persuna li ghamel ix-xoghol ta' kisi u uza l-materjal in kwistjoni. Skond hu, x-xoghol sar sew u kif suppost u gara li gara peress li seta kien materjal maqtuh jew skadut. Ix-xhud spjega li huwa kien jaf kif kellu jintuza l-materjal u li din ma kenitx l-ewwel darba li kien uzah. Huwa kkonferma li l-materjal kien xtrah cerut Steve Magri u li huwa personalment ma nghata l-ebda struzzjonijiet minghand is-socjeta' attrici dwar kif kellu jintuza l-materjal. Ix-xhud kien prezenti meta gie r-rapprezentant tas-socjeta' attrici sabiex jispezzjona l-hajt, izda skond hu ma sarux testijiet sabiex jigi spezzjonat ix-xoghol. Zammit spjega li sabiex isir ix-xoghol mill-gdid hemm spiza ta' madwar tlett mija u hamsin lira Maltin (Lm350) eskluż il-prezz tax-xiri tal-prodott mill-gdid.

Mbaghad il-konvenut fix-xhieda minnu moghtija, spjega li huwa kien qabbad lil certu Steve Magri bhala '*turnkey contractor*' sabiex jaghmillu xi xoghol fid-dar, liema xoghol

kien jinkludi wkoll il-kisi tal-hajt in kwistjoni. Kien Magri li ghazel il-prodott li kellu jintuza u kien hu li spjega lill-Simon Zammit (u cioe l-bajjad) x'kellu jsir u kif kellu jintuza l-prodott. Skond il-konvenut il-hajt beda jitfarfar u jitqaxxar xi xahrejn wara li sar ix-xoghol ta' kisi, u ghalhekk huwa mill-ewwel cempel lil Patrick Spiteri Staines sabiex jilmenta mieghu dwar il-prodott mixtri minnu. Huwa kien laqqa lil Spiteri Staines u l-bajjad tieghu Simon Zammit ghandu sabiex jaraw u jiddiskutu l-problema tal-hajt u wara li Spiteri Staines ghamel xi domandi lill-bajjad, kien informa lill-konvenut li kellu jiccekkja ftit dwar il-prodott peress li ma kien ircieva l-ebda ilmenti ohrajn minghand nies ohra li kienu xtraw il-prodott.

Il-konvenut spjega li huwa dejjem ikkontesta l-kont mibghut lilu mis-socjeta' attrici, u li kien lest ihallas biss jekk ix-xoghol jitnehha u jsir mill-gdid peress li ma kienx lest li jhallas ghal prodott difettuz. Huwa spjega wkoll li l-materjal kien gie maghzul minn Stephen Magri u li huwa ma kienx prezenti meta Magri mar jixtri l-prodott.

Ix-xhud Stephen Magri minn-naha tieghu spjega li huwa gieli kien hadem bil-prodott in kwistjoni fi djar ohra qabel ma uza l-prodott fid-dar tal-konvenut, u dejjem kellu success. Spjega wkoll li l-ewwel darba li mar jixtri l-prodott kien inghata struzzjonijiet dettaljati u specifici dwar kif ghandu jintuza l-prodott minn Patrick Spiteri Staines. Skond dak li fehem, l-izjed haga importanti fit-tqeghid tal-materjal kien kemm wiehed ghandu jgholi bil-kisi u mhux il-hxuna tal-kisi.

Skond ix-xhud Magri, Patrick Spiteri Staines kien spjega kif kellu jsir ix-xoghol kemm lilu kif ukoll lill-Simon Zammit f'okkazzjoni precedenti meta Magri kien ser juza l-materjal ghall-ewwel darba. Meta l-konvenut ilmenta dwar il-hajt in kwistjoni tieghu, Magri kien mar sabiex jara l-hsara. Huwa spjega li ma setax ikun cert ghaliex gara dak li gara. Skond hu l-ispiza sabiex ix-xoghol isir mill-gdid jammonta ghal madwar erba mitt lira Maltin (Lm400), apparti l-ispiza sabiex il-materjal jinxtara mill-gdid.

Kopja Informali ta' Sentenza

Fl-ahharnett, Magri spjega wkoll li meta mar fil-hanut tas-socjeta' attrici huwa ma l-ebda talab parir dwar liema prodott ghandu bzonn juza izda mill-ewwel ordna l-materjal in kwistjoni ghaliex dak kien il-prodott li ried.

Illi wara li ha konjizzjoni ta' dan kollu, kif ukoll tal-provi dokumentarji, t-Tribunal ghandu s-segweni osservazzjonijiet x'jaghamel.

Fl-ewwel lok, ma hemm l-ebda kontestazzjoni dwar il-fatt li wara li sar ix-xoghol in kwistjoni, zviluppaw xi problemi fil-hajt tal-konvenut, fis-sens li dan beda jitfarfar. B'hekk huwa car li jew il-prodott ma kienx wiehed tajjeb, jew inkella x-xoghol ta' tqeghid u kisi ma sarx sew. Li hu zgur huwa li ma hemm xejn li jista' jwassal lil dan it-Tribunal sabiex jikkonkludi b'certezza li l-prodott kien hazin, u cioe maqtuh jew skadut, jew difettuz. Wara kollox daqs kemm wiehed jista' jasal ghall-konkluzzjoni li l-prodott ma kienx tajjeb, jista' jasal ukoll ghall-konkluzzjoni li x-xoghol ta' kisi ma sarx kif suppost. In vista ta' dan id-dubbru, li bl-ebda mod ma gie eliminat permezz tal-provi, t-Tribunal ma jistax ikun konvint li l-problemi fil-hajt tal-konvenut irrizultaw minhabba kwalita' hazina tal-prodott in kwistjoni.

Li hu zgur huwa li s-socjeta' attrici bieghat il-prodott in kwistjoni, u ma kenitx involuta fit-tqeghid tal-istess fid-dar tal-konvenut. Lanqas ma kellha xi element ta' kontroll fuq ix-xoghol li kien qieghed isir, jew xi involviment kwalsiasi. Ghalhekk huwa ghal kollox impossibbli li dan it-Tribunal jattribwixxi r-responsabbilta' ta' dak li rrizulta, lis-socjeta' attrici, meta huwa car li jezistu fatturi ohra, barra mill-kontroll tas-socjeta' attrici li setghu jikkontribbwixxu ghad-danni li rrizultaw.

Illi mbaghad, fir-rigward tal-eccezzjoni tal-konvenut dwar l-intempestivita' tal-azzjoni, t-Tribunal jidhirlu li din hija ghal kollox insostenibbli. Huwa car li s-socjeta' attrici kienet interpellat lill-konvenut sabiex jersaq ghall-hlas, u meta kien jidher car li l-konvenut ma kienx bi hsiebu jhallas minhabba l-ilmenti li kellu, s-socjeta' attrici ghazlet li tibda l-proceduri odjerni, haga li kellha kull dritt li taghamel.

Kopja Informali ta' Sentenza

Illi in vista ta' dan kollu, t-Tribunal jidhirli li t-talba attrici ghall-hlas ghandha tigi milqugha filwaqt li l-kontro-talba tal-konvenut ghandha tigi michuda.

Ghal dawn il-motivi, t-Tribunal jaqta u jiddeciedi billi:-

- (i) Jichad it-tieni, t-tielet, ir-raba u l-hames eccezzjoni tal-konvenut u jilqa' t-talba attrici billi jikkundanna lill-konvenut ihallas lis-socjeta' attrici s-somma ta' sitt mija, disa u ghoxrin ewro u tnejn u sebghin centezmu (€629.72), ekwivalenti ghal Lm270.34, bl-imghax kif mitlub fl-Avviz; u
- (ii) Jichad l-ewwel u r-raba' eccezzjoni tas-socjeta' attrici ghall-kontro-talba tal-konvenut; u
- (iii) Jilqa' t-tieni u t-tielet eccezzjoni tas-socjeta' attrici ghall-kontro-talba tal-konvenut u konsegwentement jichad il-kontro-talba tal-konvenut.
- (iv) L-ispejjes kollha tal-kawza ghandhom jigu ssopportati mill-konvenut.

**Av. Veronica Galea Debono
Gudikant.**

< Sentenza Finali >

-----TMIEM-----